



പതിനാലാം കേരള നിയമസഭ

പ്രവാസി മലയാളികളുടെ ക്ഷേമം സംബന്ധിച്ച സമിതി (2016-2019)

ഒന്നാമത് റിപ്പോർട്ട്

(2016 നവംബർ 2-ാം തീയതി സഭയിൽ സമർപ്പിച്ചത്)

[പ്രവാസി മലയാളികൾ നേരിടുന്ന വിവിധ പ്രശ്നങ്ങളും പരിഹാരമാർഗ്ഗങ്ങളും സംബന്ധിച്ച്]

കേരള നിയമസഭാ സെക്രട്ടേറിയറ്റ്
തിരുവനന്തപുരം
2016

പതിനാലാം കേരള നിയമസഭ

**പ്രവാസി മലയാളികളുടെ ക്ഷേമം
സംബന്ധിച്ച സമിതി
(2016-2019)**

ഒന്നാമത് റിപ്പോർട്ട്

(2016 നവംബർ 2-ാം തീയതി സഭയിൽ സമർപ്പിച്ചത്)

**[പ്രവാസി മലയാളികൾ നേരിടുന്ന വിവിധ പ്രശ്നങ്ങളും
പരിഹാരമാർഗ്ഗങ്ങളും സംബന്ധിച്ച്]**

ഉള്ളടക്കം

| | പേജ് |
|---------------|--------|
| സമിതിയുടെ ഘടന | .. v |
| ആമുഖം | .. vii |
| റിപ്പോർട്ട് | 1 |

പ്രവാസി മലയാളികളുടെ ക്ഷേമം സംബന്ധിച്ച സമിതി (2016-2019)

ഘടന

അദ്ധ്യക്ഷൻ :

ശ്രീ. കെ. വി. അബൂൾ ഖാദർ

അംഗങ്ങൾ :

ശ്രീ. പാറക്കൽ അബൂല്ല

ശ്രീ. വി. അബൂറഹിമാൻ

ശ്രീ. ആന്റണി ജോൺ

ശ്രീ. അൻവർ സാദത്ത്

ശ്രീ. പി. ജെ. ജോസഫ്

ശ്രീ. എം. രാജഗോപാലൻ

ശ്രീ. കാരാട്ട് റസാഖ്

ശ്രീ. ഇ. ടി. ടൈസൺ മാസ്റ്റർ

നിയമസഭാ സെക്രട്ടേറിയറ്റ് :

ശ്രീ. വി. കെ. ബാബുപ്രകാശ്, സെക്രട്ടറി

ശ്രീമതി ജി. സുമകമാരി, അഡീഷണൽ സെക്രട്ടറി

ശ്രീ. രാജു കെ. എ., ഡെപ്യൂട്ടി സെക്രട്ടറി

ശ്രീമതി ഇ. വിൽമറ്റ് ജോൺ, അണ്ടർ സെക്രട്ടറി.

ആമുഖം

പ്രവാസി മലയാളികളുടെ ക്ഷേമം സംബന്ധിച്ച സമിതിയുടെ അദ്ധ്യക്ഷനായ ഞാൻ സമിതിയുടെ ഒന്നാമത് റിപ്പോർട്ട് സമർപ്പിക്കുന്നു.

പ്രവാസി മലയാളികൾ നേരിടുന്ന വിവിധ പ്രശ്നങ്ങൾ പരിഹരിക്കുന്നതിന്റെ ഭാഗമായി കൂടുതൽ ഫലപ്രദമായ നടപടികൾ ആവശ്യമാണെന്ന സമിതിയുടെ കണ്ടെത്തലിന്റെ അടിസ്ഥാനത്തിൽ 2016 സെപ്റ്റംബർ 6-ാം തീയതി സമിതി യോഗം ചേർന്ന് പ്രവാസി കേരളീയകാര്യ വകുപ്പ്, പ്രവാസി ക്ഷേമനിധി ബോർഡ്, നോർക്ക എന്നീ വകുപ്പുകളിലെ ഉദ്യോഗസ്ഥരുമായി ചർച്ച നടത്തുകയുണ്ടായി. പ്രസ്തുത യോഗത്തിൽ നിന്ന് ലഭിച്ച വിവരങ്ങളും, ഉരുത്തിരിഞ്ഞ നിർദ്ദേശങ്ങളും, സമിതിയുടെ ശുപാർശകളും ഉൾക്കൊള്ളുന്നതാണ് ഈ റിപ്പോർട്ട്.

2016 ഒക്ടോബർ മാസം 25-ാം തീയതി കൂടിയ യോഗത്തിൽ സമിതി ഈ റിപ്പോർട്ട് അംഗീകരിച്ചു.

തിരുവനന്തപുരം,
2016 നവംബർ 2.

കെ. വി. അബ്ദുൾ ഖാദർ,
അദ്ധ്യക്ഷൻ,
പ്രവാസി മലയാളികളുടെ ക്ഷേമം
സംബന്ധിച്ച സമിതി.

റിപ്പോർട്ട്

1. മനുഷ്യസംസ്കൃതിയോളം പഴക്കമുള്ള പ്രക്രിയയാണ് പ്രവാസം. അനുയോജ്യ ജീവിതസാഹചര്യങ്ങളുള്ള പ്രദേശങ്ങളിലേക്ക് കടിയേറുക എന്നത് പ്രാചീന ജനവിഭാഗങ്ങളിൽ പോലും നിലനിന്നിരുന്ന സ്വഭാവസവിശേഷതയായിരുന്നു. കൃഷിയും കാലിവളർത്തലുമായി കഴിഞ്ഞ് ഭക്ഷണം, വസ്ത്രം, പാർപ്പിടം എന്നീ പ്രാഥമികാവശ്യങ്ങളിൽ മാത്രം ഒതുങ്ങിയിരുന്ന മാനവ സമൂഹത്തിൽ കാലപ്രവാഹത്തിൽ പുത്തൻ പ്രതീക്ഷകളും ആഗ്രഹാഭിലാഷങ്ങളും ഉളപൊടുകയും അവയുടെ സഹലീകരണത്തിനായി പുതിയ മേച്ചിൽപ്പുറങ്ങളിലേക്ക് ആധുനിക മനുഷ്യൻ കടന്നു ചെല്ലുകയും ചെയ്തു.

2. ലോകത്തിലെ ഏറ്റവും വലിയ പ്രവാസി ജനവിഭാഗം ഭാരതീയരുടേതാണ്. അതിൽത്തന്നെ വലിയൊരു പങ്കും മലയാളികൾ. ഇരുപതാം നൂറ്റാണ്ടിന്റെ തുടക്കത്തിൽ സിലോണായിരുന്നു കേരളീയരുടെ സ്വപ്നഭൂമി. ബർമ്മ, മലേഷ്യ, സിങ്കപ്പൂർ, യൂറോപ്യൻ രാജ്യങ്ങൾ, അമേരിക്ക തുടങ്ങി പല രാജ്യങ്ങളിലും കേരളീയർ പോയെങ്കിലും 1970-1980 കളിൽ അറേബ്യൻ രാജ്യങ്ങളിലേക്കുള്ള നിലയാളികളുടെ പ്രവാഹമാണ് കേരളത്തിന്റെ സാമ്പത്തിക സാമൂഹ്യ സാംസ്കാരിക മണ്ഡലങ്ങളിൽ വൻ പുരോഗതിക്കു കാരണമായത്.

3. വയലേലകളിലും പണിയിടങ്ങളിലും വിയർപ്പിച്ചാലൊഴുക്കിയിട്ടും ഇല്ലായ്മയുടെ നിശ്വാസം മാത്രം കൈമുതലായ കൂലിവേലക്കാരുടെ അവസ്ഥയ്ക്കുണ്ടായ മാറ്റമാണ് ഇതിലേറെ പ്രധാനം. ഗൾഫിലെ മലയാളി പ്രവാസികൾക്കുണ്ടായ സാമ്പത്തിക വളർച്ച കേരളത്തിലെ നിർമ്മാണ മേഖലയിൽ വൻ മുന്നേറ്റമുണ്ടാക്കി. തൊഴിലവസരങ്ങളും കൂലിയും വർദ്ധിച്ചതോടൊപ്പം തൊഴിൽ സമയം കുറയുകയും ആശ്വാസകരമായ തൊഴിൽ സാഹചര്യം സൃഷ്ടിക്കപ്പെടുകയും ചെയ്തു. ഒപ്പം വയലുകളിലും പറമ്പുകളിലും മോലി ചെയ്യുന്നവരിലും ഇതിന്റെ ഗുണഫലമെത്തി. ഇന്ന് മനുഷ്യാധ്വാനത്തിന് ഏറ്റവും കൂടുതൽ പ്രതിഫലം നൽകുന്ന സംസ്ഥാനമായും ഇതരസംസ്ഥാന തൊഴിലാളികളുടെ പ്രതീക്ഷയായും കേരളം മാറിയത് തൊഴിലാളിയുടെ സംഘടിതശക്തിക്കും പ്രക്ഷോഭങ്ങൾക്കുമൊപ്പം അറേബ്യൻ രാജ്യങ്ങളിൽ നിന്നും കേരളത്തിലേക്കൊഴുകിയ സമ്പത്തു കൊണ്ടു കൂടിയാണ്.

4. എഴുപതുകളിൽ തൊഴിലില്ലായ്മയുടെ കലുഷകാലം താണ്ടിവരാനും യുവാക്കളെ അതിന്റെ തിക്തത അറിയാതെ തീർത്തും നവീനമായ ഒരു സാമ്പത്തിക സൂക്ഷിതത്വത്തിലേക്ക് കൈപിടിച്ചുകയറ്റുന്നതിനും സഹായിച്ചത് ഗൾഫ് നാടുകളിലേക്കുള്ള പ്രയാണമായിരുന്നുവെന്ന് നിസ്തംഗര്യം പറയാം. പൊള്ളുന്ന ഭൂമിയിൽ ചോര നീരാക്കി അവർ അദ്ധ്വാനിച്ചതിന്റെ ബാക്കിപത്രമാണ് സംസ്ഥാനത്തിന്റെ ഇന്നത്തെ സാമൂഹിക സാമ്പത്തിക പുരോഗതിയുടെ കാര്യം.

5. ഇന്ത്യയുടെ വിവിധ സംസ്ഥാനങ്ങളിലും വിദേശത്തുമുള്ള ലക്ഷക്കണക്കിന് വരുന്ന പ്രവാസി സമൂഹത്തിന് വേണ്ടി അവരുടെ യഥാർത്ഥ ജീവിതവശങ്ങൾ കണ്ടറിയുന്നതിനും അതിലൂടെ ക്ഷേമ താല്പര്യങ്ങൾ സംരക്ഷിക്കുന്നതിനും മടങ്ങിയെത്തുന്ന അശരണരുടെ

പുനരധിവാസത്തിനുമായി രൂപംകൊണ്ട സ്ഥാപനങ്ങളാണ് നോർക്ക റൂട്ട്സും പ്രവാസി കേരളീയ ക്ഷേമ ബോർഡും. ഇവയുടെ പ്രവർത്തനങ്ങൾ നിരീക്ഷിക്കുന്നതിനും പോരായ്മകൾ പരിഹരിച്ച് മാർഗ്ഗനിർദ്ദേശങ്ങൾ നൽകുന്നതിനുമായി 31-7-2010-ൽ രൂപംകൊണ്ടതാണ് കേരള നിയമസഭയുടെ പ്രവാസി മലയാളികളുടെ ക്ഷേമം സംബന്ധിച്ച സമിതി.

6. ലോകത്തിലെ തന്നെ ഏറ്റവും വലിയ പ്രവാസി സമൂഹം ഇന്ത്യക്കാരെടുത്താണെന്ന യു.എൻ. കണ്ടെത്തലിനു പിന്നിലും മലയാളികളാണെന്നത് അഭിമാനത്തോടെ അവകാശപ്പെടാമെങ്കിലും മറ്റുനാടുകളിൽ ജീവസമ്പാദനത്തിനായി അവർ നേരിടുന്ന വെല്ലുവിളികൾ വളരെയധികമാണെന്ന് സമിതി മനസ്സിലാക്കുന്നു. പ്രസ്തുത പ്രതിസന്ധികൾ അപഗ്രഥിച്ചതിൽ നിന്നും സമിതി കണ്ടെത്തിയ നിർദ്ദേശങ്ങളും ശുപാർശകളും ഉൾക്കൊള്ളുന്നതാണ് ഈ റിപ്പോർട്ട്.

7. സംസ്ഥാനത്തിന്റെ സമ്പദ്ഘടനയുടെ നെടുംതൂണുകളായ പ്രവാസി മലയാളികളിൽ ഭൂരിഭാഗവും തൊഴിൽതേടിയെത്തിയിരിക്കുന്ന സൗദി അറേബ്യ പോലുള്ള രാജ്യങ്ങളിലെ സ്വദേശിവത്കരണവും, അസംസ്കൃത എണ്ണയുടെ വിലയിടിവിൽ ഗൾഫ് രാജ്യങ്ങൾ അഭിമുഖീകരിക്കേണ്ടിവരുന്ന സാമ്പത്തിക മാന്ദ്യവും പ്രതികൂലമായി ബാധിക്കുന്നത് ആത്യന്തികമായി കേരളത്തെയാണെന്ന വസ്തുത അതീവ ഉത്കണ്ഠയോടെ സമിതി കാണുന്നു. ഡോളറിന്റെ വിനിയമ നിരക്ക് പ്രയോജനപ്പെടുത്തി വിദേശ നാണയ ശേഖരം ഏറ്റവും ഉയർന്നു നിൽക്കുന്ന ഈ സമയത്ത് പ്രവാസികളുടെ കൂടുതലായുള്ള തിരിച്ചുവരവ് കേരളത്തിന്റെ സാമ്പത്തിക സാമൂഹ്യ മേഖലകളിൽ വൻ പ്രത്യാഘാതം സൃഷ്ടിക്കുമെന്നതിൽ തർക്കമില്ല.

8. സമീപകാലങ്ങളിലായി ഗൾഫ് മേഖലയിൽ രൂപംകൊണ്ട പ്രതിസന്ധികൾ അവിടങ്ങളിൽ നിന്നും അന്യരാജ്യ തൊഴിലാളികളെ പ്രത്യേകിച്ചും മലയാളികളെ പുറംതള്ളുന്ന സ്ഥിതിവിശേഷം സൃഷ്ടിച്ചിരിക്കുകയാണ്. അവിദഗ്ദ്ധ തൊഴിലാളികളെയാണ് ഇത് കൂടുതലായി ബാധിക്കുന്നത്. സംസ്ഥാനത്തിന്റെ സാമ്പത്തിക സാമൂഹ്യ ഘടനയ്ക്ക് വൻ വെല്ലുവിളി ഉയർത്തുന്ന ഈയവസ്ഥയ്ക്ക് കുറഞ്ഞൊരു പരിഹാരം വിദേശ തൊഴിൽ വിപണിയുടെ ആവശ്യാനുസരണം ഉദ്യോഗാർത്ഥികൾക്ക് മികവാർന്ന തൊഴിൽ നൈപുണ്യം നേടിക്കൊടുക്കുകയാണ്. ആതന സാങ്കേതികവിദ്യ പ്രദാനം ചെയ്യുകൊണ്ട് വിദേശങ്ങളിലെ പ്രതികൂല സാഹചര്യം മറികടക്കാൻ ഇവരെ പ്രാപ്തരാക്കുന്ന പരിശീലന പരിപാടി കൂടുതൽ വിപുലവും കാര്യക്ഷമവുമാക്കണമെന്ന് സമിതി ശുപാർശ ചെയ്യുന്നു.

9. തൊഴിൽ വൈദഗ്ധ്യം മെച്ചപ്പെടുത്തുന്നതിനുള്ള പരിശീലന പരിപാടിയ്ക്കായി 2230-01-103-40-ശീർഷകത്തിൽ 2016-17 സാമ്പത്തിക വർഷം രണ്ടുകോടി രൂപ വകയിരുത്തിയതായി കാണുന്നു. ഈ തുക ഏതെല്ലാം കാര്യങ്ങൾക്കായി വിനിയോഗിച്ചുവെന്നും

ഇതരും എത്രപേർക്ക് തൊഴിൽ നൈപുണ്യം നേടിക്കൊടുക്കാനായെന്നും അവർ ഇപ്പോഴും വിദേശത്ത് ജോലി ചെയ്യുന്നുണ്ടോയെന്നുമുള്ള വിവരം ലഭ്യമാക്കണമെന്നും സമിതി ശുപാർശ ചെയ്യുന്നു.

10. നിലവിലെ സാഹചര്യത്തിൽ പ്രവാസി മലയാളികളുടെ ക്ഷേമത്തിനായി സർക്കാർ നടപ്പാക്കുന്ന പദ്ധതികൾ പ്രത്യേകിച്ചും പുനരധിവാസ പദ്ധതികൾ കാലോചിതമായി പരിഷ്കരിക്കുകയും അവ കാര്യക്ഷമമായി നടപ്പാക്കുന്നുവെന്ന് ഉറപ്പ് വരുത്തുകയും വേണമെന്ന് സമിതി നിർദ്ദേശിക്കുന്നു.

11. ജീവിതത്തിലെ വസന്തകാലം വിദേശങ്ങളിൽ വിയർപ്പൊഴുക്കി ജീവിത സായാഹ്നത്തിൽ നാട്ടിലെത്തുന്ന വലിയ വിഭാഗം പ്രവാസികളും ജീവിത ദുരിതങ്ങളും ആക്ഷേപങ്ങളും പേറുന്നവരാണ്. ഇവർക്കൊരു കൈത്താങ്ങും ആശ്വാസവുമായി പ്രവർത്തിക്കുന്നതിനായി രൂപീകരിച്ച സ്ഥാപനമാണ് പ്രവാസി കേരളീയ ക്ഷേമബോർഡ്. 30 ലക്ഷത്തിൽപരം പ്രവാസി മലയാളികളുണ്ടെന്നാണ് കണക്കുകൾ സൂചിപ്പിക്കുന്നത്. എന്നാൽ 2016 ജൂലൈ 31 വരെ ക്ഷേമബോർഡിൽ 141615 പേർ മാത്രമാണ് അംഗത്വമെടുത്തിട്ടുള്ളത്. ആയതിന്റെ ജില്ല തിരിച്ചുള്ള കണക്ക് ചുവടെ ചേർക്കുന്നു :

| ജില്ല | അംഗങ്ങളുടെ എണ്ണം |
|---------------|------------------|
| തിരുവനന്തപുരം | 16138 |
| കൊല്ലം | 19909 |
| പത്തനംതിട്ട | 7231 |
| ആലപ്പുഴ | 11810 |
| കോട്ടയം | 3862 |
| ഇടുക്കി | 686 |
| എറണാകുളം | 4770 |
| തൃശൂർ | 10266 |
| പാലക്കാട് | 6676 |
| മലപ്പുറം | 13549 |
| കോഴിക്കോട് | 20549 |
| വയനാട് | 1113 |

| | |
|----------|--------|
| കണ്ണൂർ | 21273 |
| കാസർഗോഡ് | 3783 |
| ആകെ | 141615 |

12. ക്ഷേമപദ്ധതികളെ സംബന്ധിച്ച അജ്ഞതയും ആനുകൂല്യങ്ങളുടെ അനാകർഷണീയതയും ഒരുപക്ഷേ പ്രവാസികളെ ബോർഡിൽ നിന്നും മുഖംതിരിക്കാൻ പ്രേരിപ്പിക്കുന്നുണ്ടാവാം. അതുപോലെ അംഗത്വമെടുക്കാനും അംശദായമടയ്ക്കാനുമുള്ള നടപടിക്രമങ്ങളും അവർക്ക് വിമുഖത സൃഷ്ടിച്ചേക്കാം. ആയതിനാൽ ഇതിനായുള്ള നടപടികൾ ലഘൂകരിച്ചാൽ കൂടുതൽ പ്രവാസികൾ ഇതിൽ പങ്കാളികളാകുമെന്ന് പ്രതീക്ഷിക്കുന്നു. ക്ഷേമനിധി അംഗത്വത്തിനും അംശദായം അടയ്ക്കാനും ഓൺലൈൻ സംവിധാനം ഏർപ്പെടുത്താനുള്ള നടപടികൾ വേഗതയിലാക്കണമെന്നും അക്ഷയ കേന്ദ്രങ്ങൾ വഴിയും ഇതിന് അനുമതി നൽകണമെന്നും സമിതി ശുപാർശ ചെയ്യുന്നു.

13. പ്രവാസിക്കുമാത്രം ബോർഡിനെയും പ്രവർത്തനത്തെയും കുറിച്ച് ആഗോളതലത്തിൽ തന്നെ പ്രചരണ പരിപാടികൾ സംഘടിപ്പിക്കണമെന്ന് സമിതി ശുപാർശ ചെയ്യുന്നു.

14. ക്ഷേമനിധി അംഗത്വത്തിന് ചട്ടങ്ങളിൽ കൂടിയ പ്രായപരിധി 55 വയസ്സായിരുന്നത് വർദ്ധിപ്പിക്കണമെന്ന് സമിതി ആവർത്തിച്ചുവശ്യപ്പെട്ടിരുന്നുവെങ്കിലും ഈയിടെയാണ് 60 വയസ്സായി ഉയർത്തിയത്. പ്രസ്തുത നടപടിയെ സമിതി അഭിനന്ദിക്കുന്നു. അതുപോലെ സർക്കാർ അനുബന്ധ ജോലിക്കാരെപ്പോലെ കൃത്യമായ ഒരു നിരക്കിൽ പ്രായമോ ജോലിസംബന്ധമായ സുരക്ഷിതത്വമോ ഇല്ലാത്തവരും ക്ഷേമനിധി സംബന്ധിച്ച അറിവില്ലാത്തവരുമായ പ്രവാസികളുടെ എണ്ണക്കൂടുതൽ കണക്കിലെടുത്ത് ക്ഷേമനിധി അംഗത്വത്തിനുള്ള പ്രായപരിധി വീണ്ടും ഉയർത്തണമെന്ന് സമിതി ശുപാർശ ചെയ്യുന്നു.

15. മറ്റു ക്ഷേമനിധികളിൽ തൊഴിലാളികളുടെ അംശദായത്തിനു പുറമെ തൊഴിലുടമ വിഹിതമുണ്ടെങ്കിലും പ്രവാസി ക്ഷേമനിധിയിൽ തൊഴിലുടമ വിഹിതമില്ല. സർക്കാർ വിഹിതമായി രണ്ടുശതമാനം തുകയാണ് ഇപ്പോൾ നല്കിവരുന്നത്. നടപ്പുവർഷം ബഡ്ജറ്റുവിഹിതത്തിൽ ഈയിനത്തിൽ ഒരുലക്ഷം രൂപയാണ് വകയിരുത്തിയിരിക്കുന്നത്. ഈയിനത്തിലുള്ള വിഹിതം വർദ്ധിപ്പിച്ച് അംശദായത്തിനുള്ള സർക്കാർ വിഹിതം പത്തുശതമാനമാക്കി ഉയർത്തണമെന്ന് ധനകാര്യ വകുപ്പിനോടും കേരളീയ പ്രവാസികാര്യ വകുപ്പിനോടും സമിതി നിർദ്ദേശിക്കുന്നു.

16. മറ്റു ക്ഷേമനിധികളിൽ അടയ്ക്കുന്ന തുക തൊഴിലാളികൾക്ക് തിരികെ നൽകുന്നുണ്ട്. എന്നാൽ പ്രവാസി ക്ഷേമനിധിയെ സംബന്ധിച്ചിടത്തോളം ഇപ്രകാരം തുക നൽകുന്നില്ല. ക്ഷേമനിധിയുടെ ഇതര പ്രവർത്തനങ്ങൾ മറ്റു ക്ഷേമനിധികളുടെ പ്രവർത്തനങ്ങളേക്കാൾ

വിപുലമായതിനാൽ ഇപ്രകാരം തുക നൽകാൻ ബുദ്ധിമുട്ടുണ്ട് എന്ന വസ്തുത സമിതി മനസ്സിലാക്കുന്നു. എന്നിരുന്നാലും ക്ഷേമനിധിയിൽ അടയ്ക്കുന്ന തുകയും പലിശയും തിരികെ നൽകാനും ആയതിലേക്കായി സംസ്ഥാന വിഹിതം വർദ്ധിപ്പിക്കുന്നതിനും കേന്ദ്രവിഹിതം ലഭ്യമാക്കുന്നതിനും നടപടി സ്വീകരിക്കണമെന്ന് സമിതി ശുപാർശ ചെയ്യുന്നു.

17. പ്രവാസികൾക്ക് നൽകിവരുന്ന പെൻഷൻ തുക യഥാർത്ഥത്തിൽ നാമമാത്രമാണ്. സർക്കാർ വിഹിതമൊന്നും കൈപ്പറ്റാതെ നൽകിവരുന്ന ക്ഷേമപെൻഷനുകൾ പോലും ആയിരം രൂപയാക്കി വർദ്ധിപ്പിച്ച സാഹചര്യത്തിൽ പ്രവാസികൾക്ക് നൽകിവരുന്ന 1000, 500 രൂപയുടെ പെൻഷനുകൾ യഥാക്രമം 5000, 3000 രൂപാവിതമാക്കി ഉയർത്തണമെന്ന് സമിതി ശുപാർശ ചെയ്യുന്നു.

18. പ്രവാസി കേരളീയ ക്ഷേമബോർഡിൽ നിന്നും വിവിധയിനങ്ങളിൽ നാളിതുവരെ അനുവദിച്ച തുക സംബന്ധിച്ച വിവരങ്ങൾ താഴെ ചേർക്കുന്നു:

| വിഭാഗം | നൽകിയവരുടെ എണ്ണം | തുക |
|-------------------------------------|------------------|-------------|
| മരണാനന്തര സഹായം | 451 | 1,35,35,998 |
| ചികിത്സാ സഹായം | 406 | 52,26,602 |
| വിവാഹാനന്തരസഹായം | 454 | 34,80,000 |
| പ്രസവാനുകൂല്യം | 9 | 27,000 |
| എഫ്.ഡി. (പ്രായപൂർത്തിയാകാത്തവർക്ക്) | 82 | 11,25,502 |
| വിദ്യാഭ്യാസ ഗ്രാന്റ് | 121 | 2,68,500 |

19. 2014 സെപ്റ്റംബർ മാസം മുതൽ ആരംഭിച്ച പെൻഷൻ പദ്ധതിയിൽ 10-8-2016 വരെ 2863 പേർക്കായി 2,28,90,945 രൂപയും കടുംബ പെൻഷൻ ഇനത്തിൽ 6 പേർക്ക് 16,000 രൂപയും അനുവദിച്ചു.

20. പ്രവാസി ക്ഷേമ ബോർഡ് നല്കിവരുന്ന എല്ലാ ആനുകൂല്യങ്ങളുടെയും തുക കാലാനുസൃതമായി വർദ്ധിപ്പിക്കണമെന്ന് സമിതി ശുപാർശ ചെയ്യുന്നു.

21. സാമ്പത്തിക ദുരിതത്തിലാണ്ടു യുവതീ യുവാക്കളെ മോഹനവാഗ്ദാനങ്ങൾ നൽകി സ്വപ്ന ഭൂമിയിലേക്ക് തൊഴിലിനായി അയയ്ക്കാമെന്ന് പറഞ്ഞ് ലക്ഷങ്ങൾ കൈപ്പറ്റി അവരെ കബളിപ്പിക്കുന്നവരും പറഞ്ഞ തൊഴിലോ സൗകര്യങ്ങളോ ഇല്ലാതെ മരുഭൂമികളിൽ 'ആടുജീവിതം' നയിക്കേണ്ടിവരുന്ന അവസ്ഥ സൃഷ്ടിക്കുന്നവരും ഇന്നും ധാരാളമുണ്ട്. തൊഴിലില്ലായ്മയുടെയും ജീവിത പ്രാരാബ്ധങ്ങളുടെയും വരുതിയിൽ കഴിയുന്നവരെ പ്രലോഭനങ്ങളില്ലാതെ ശോഭനമായ ഭാവിയിനെ പ്രതീക്ഷ നൽകി അടിമവ്യാപാര

സമാനമായ 'മനുഷ്യക്കടത്ത്' നടത്തുന്നത് വർദ്ധിച്ചുവരുന്നതായി കാണാവുന്നതാണ്. കേരളത്തിൽ നിന്നും പുറത്തുപോകുന്നവരെ സംബന്ധിച്ചും അവർ പോകുന്ന സ്ഥലം സംബന്ധിച്ചുമുള്ള കൃത്യ വിവരങ്ങൾ സൂക്ഷിക്കേണ്ടത് ആവശ്യമാണ്. കേരളത്തിലെ എല്ലാ വിമാനത്താവളങ്ങളിലും നോർക്ക സെൽ ആരംഭിക്കുന്നതിനും മലയാളി യാത്രക്കാരെ സംബന്ധിച്ച കൃത്യമായ വിവരങ്ങൾ രേഖപ്പെടുത്തുന്നതിനും ഇവിടെ പ്രവാസി കേരളീയ ക്ഷേമബോർഡിൽ അംഗത്വമെടുക്കുന്നതിനും അംശദായമടയുന്നതിനുമുള്ള സംവിധാനമൊരുക്കാൻ നടപടി സ്വീകരിക്കണമെന്ന് സമിതി ശുപാർശ ചെയ്യുന്നു.

22. വ്യാജ റിക്രൂട്ട്മെന്റ്, വിസ തട്ടിപ്പ് തുടങ്ങിയവയ്ക്കെതിരെയുള്ള ബോധവൽക്കരണം ഉൾപ്പെടെയുള്ള നടപടികൾ കൂടുതൽ കാര്യക്ഷമമാക്കണമെന്നും സമിതി ആവശ്യപ്പെടുന്നു.

23. എംബസി കളോട് ചേർന്ന് നോർക്ക സെൽ ആരംഭിക്കേണ്ടത് ആവശ്യമായ അംഗത്വമാണെങ്കിലും കേന്ദ്രസർക്കാരിന്റെ അനുമതിയില്ലാതെ ഇതു നടപ്പാക്കാനാവില്ലെന്ന വസ്തുത സമിതി ഉൾക്കൊള്ളുന്നു. ഇന്ത്യയിൽ ചെന്നൈ, വഡോദര, ബാംഗ്ലൂർ, ഹൈദരാബാദ് തുടങ്ങിയ സ്ഥലങ്ങളിൽ മലയാളികൾക്ക് പ്രയോജനകരമായ സാറ്റലൈറ്റ് സെന്ററുകൾ പ്രവർത്തിക്കുന്നുണ്ട്. വിദേശങ്ങളിലുള്ള രജിസ്റ്ററർ ചെയ്യുന്ന സംഘടനകളുമായി ബന്ധപ്പെട്ട് അവരുടെ സഹകരണത്തോടെ സാറ്റലൈറ്റ് സെന്ററുകൾ ആരംഭിക്കുകയും അതോടൊപ്പം ഒരു ഹെൽപ്പ് ഡെസ്ക് സംവിധാനവും ആരംഭിക്കുന്നതിന് കഴിയുമോയെന്ന് പരിശോധിക്കണമെന്ന് സമിതി ശുപാർശ ചെയ്യുന്നു.

24. വിദേശത്ത് വീട്ടുജോലികൾക്കായി പോകുന്ന സ്ത്രീകൾ പലപ്പോഴും പീഡനങ്ങൾക്ക് ഇരയാകാറുള്ളതായി സമിതി മനസ്സിലാക്കുന്നു. ആയതിനാൽ ഇത്തരത്തിൽ പീഡനങ്ങൾക്കിരയാകുന്ന സ്ത്രീകളെ സുരക്ഷിതരായി താമസിപ്പിക്കുന്നതിനുള്ള താമസ സ്ഥലങ്ങൾ നിർമ്മിക്കുന്നതിന് നടപടി സ്വീകരിക്കണമെന്ന് സമിതി നിർദ്ദേശിക്കുന്നു.

25. മുൻബൈ മലയാളി സംഘടനകൾക്ക് യോഗം ചേരുന്നതിനും മറ്റുപരിപാടികൾ സംഘടിപ്പിക്കുന്നതിനുമായി മുൻബൈ കേരളാ ഹൗസിലെ ഹാൾ ഉപയോഗിക്കുമ്പോൾ വളരെ ഉയർന്ന തുകയാണ് വാടകയിനത്തിൽ നൽകേണ്ടിവരുന്നതെന്നാണ് സമിതിക്ക് മനസ്സിലാക്കാൻ കഴിഞ്ഞത്. ഇത് മുൻബൈ മലയാളികളുടെ കൂട്ടായ്മയും സാംസ്കാരിക പ്രവർത്തനങ്ങൾക്കും ബുദ്ധിമുട്ട് സൃഷ്ടിക്കുന്നതായ ആക്ഷേപം നിലനിൽക്കുന്നു. ആയതിനാൽ മുൻബൈ കേരള ഹൗസിലെ ഹാൾ മലയാളി സംഘടനകളുടെ ആവശ്യങ്ങൾക്കായി അനുവദിക്കുമ്പോൾ വാടകയിൽ 50% ഇളവ് നൽകണമെന്ന് സമിതി ശുപാർശ ചെയ്യുന്നു.

26. ഭാരതത്തിലെ ഇതര സംസ്ഥാനങ്ങളിൽ കേരളീയ പ്രവാസികാര്യ സേവനങ്ങൾ മലയാളി സമൂഹത്തിന് ലഭ്യമാക്കുന്നതിനായി ഡൽഹി, മുൻബൈ, ബറോഡ, ചെന്നൈ,

ബെംഗ്ലൂരു, ഹൈദരാബാദ് എന്നിവിടങ്ങളിൽ നോർക്കയുടെ ഓഫീസുകൾ പ്രവർത്തിക്കുന്നുണ്ട്. പ്രവാസി മലയാളികൾക്കും മറ്റുള്ളവർക്കുമായി കേരളത്തിന്റെ സാംസ്കാരിക പൈതൃകം സംബന്ധിച്ച ബോധവൽക്കരണം, സുഗമമായ സേവനങ്ങൾ ക്വാലിറ്റിയായ ഏകോപനം, വിനിയോഗം, നേതൃത്വം, പരാതി പരിഹാരം തുടങ്ങിയവ സംസ്ഥാനത്തിന് പുറത്ത് പ്രമുഖ നഗരങ്ങളിൽ നടപ്പിലാക്കുകയാണ് നോർക്ക സെന്ററുകളുടെ ലക്ഷ്യം. ഇവയുടെ പ്രവർത്തനം കൂടുതൽ കാര്യക്ഷമമാക്കേണ്ടതുണ്ടെന്നും ഉദ്യോഗസ്ഥർ ഇവിടങ്ങളിൽ ജോലി ചെയ്യാൻ വിമുഖത കാണിക്കുന്നതിനാൽ പ്രവർത്തനം താളം തെറ്റുന്നതായും സമിതി മനസ്സിലാക്കുന്നു. മാത്രമല്ല, മലയാളികൾ കൂടുതലായുള്ള മറ്റ് സ്ഥലങ്ങളിലേക്കും നോർക്കയുടെ പ്രവർത്തനം എത്തേണ്ടതാണെന്നും സമിതിക്ക് അഭിപ്രായമുണ്ട്. നോർക്ക സെന്ററുകളുടെ പ്രവർത്തനം കൂടുതൽ കാര്യക്ഷമമാക്കണമെന്നും മലയാളികൾ കൂടുതലുള്ള മറ്റ് പ്രദേശങ്ങളിലും നോർക്ക സെന്ററുകൾ ആരംഭിക്കാൻ നടപടി സ്വീകരിക്കണമെന്നും സമിതി ശുപാർശ ചെയ്യുന്നു.

27. അർദ്ധ ജൂഡീഷ്യൽ അധികാരത്തോടുകൂടിയ പ്രവാസി കമ്മീഷൻ പ്രവാസികളെ സംബന്ധിച്ചിടത്തോളം വലിയൊരാശ്യാസമാണെന്ന് സമിതി കരുതുന്നു. പ്രവാസി മലയാളികളുമായി ബന്ധപ്പെട്ടുവരുന്ന വിഷയങ്ങളിൽ പോലീസ് അധികാരികൾക്ക് നൽകുന്ന പരാതി സംബന്ധിച്ച് നടപടികൾ സ്വീകരിക്കാതിരിക്കുകയോ ഇഴഞ്ഞുനീങ്ങുകയോ ചെയ്യുന്ന അവസ്ഥ പലപ്പോഴും സംജാതമാകുന്നതായ പരാതികൾ വ്യാപകമായി നിലനിൽക്കുന്നു. ഇത്തരം സാഹചര്യത്തിൽ പ്രവാസി കമ്മീഷന്റെ പ്രവർത്തനം ശ്രദ്ധേയമാകുന്നു. പരാതികൾ സംബന്ധിച്ച് കമ്മീഷന്റെ തീരുമാനങ്ങൾ നടപ്പാക്കാൻ സർക്കാരും പോലീസും ബാധ്യസ്ഥരായിരിക്കും എന്നാൽ സംസ്ഥാന സർക്കാർ കമ്മീഷനെ നിയമിച്ചെങ്കിലും ചില സാങ്കേതിക പ്രശ്നങ്ങളാൽ കമ്മീഷൻ പ്രവർത്തനം ആരംഭിച്ചിട്ടില്ലെന്ന് സമിതി മനസ്സിലാക്കുന്നു. അർദ്ധ ജൂഡീഷ്യൽ അധികാരത്തോടുകൂടിയ പ്രവാസി കമ്മീഷന്റെ പ്രവർത്തനം അടിയന്തരമായി ആരംഭിച്ച് കാര്യക്ഷമമായി മുന്നോട്ടുകൊണ്ടുപോകാനുള്ള നടപടികൾ സ്വീകരിക്കണമെന്ന് സമിതി ആവശ്യപ്പെടുന്നു.

28. സംസ്ഥാനത്തിന്റെ നയരൂപീകരണ പ്രക്രിയയിൽ കേരളത്തിന് പുറത്തുള്ള മലയാളികളുടെ അഭിപ്രായങ്ങൾ കൂടി പരിഗണിക്കപ്പെടേണ്ടതാണ്. സംസ്ഥാന സർക്കാർ പ്രതിനിധികളും ഇതര സംസ്ഥാന, വിദേശമലയാളി സംഘടനകളുടെ പ്രതിനിധികളും ഉൾക്കൊള്ളുന്ന ഒരു ആഗോള സമിതി രൂപീകരിക്കുന്നത് സംബന്ധിച്ച് പഠനം നടത്തുന്ന കാര്യം ആലോചിക്കണമെന്ന് സമിതി നിർദ്ദേശിക്കുന്നു.

29. തൊഴിലവസരങ്ങൾ സൃഷ്ടിക്കുന്നതിനും അവരുടെ ജീവിതനിലവാരം ഉയർത്തുന്നതിനും പ്രവാസി സഹകരണസംഘങ്ങൾ രൂപീകരിക്കാൻ നിയമം വ്യവസ്ഥ

ചെയ്യുന്നുണ്ട്. സംസ്ഥാന വ്യാപകമായി പ്രവാസി സഹകരണ സംഘങ്ങൾ രൂപീകരിച്ച് അവയെ സംസ്ഥാനാടിസ്ഥാനത്തിൽ ഏകോപിപ്പിച്ച് നിയന്ത്രിക്കുന്നതിനും കാര്യക്ഷമമായി പ്രവർത്തിക്കുന്നതിനും മേൽനോട്ടത്തിനായി സംസ്ഥാന തലത്തിൽ ഒരു മോണിറ്ററിംഗ് സംവിധാനം ഒരുക്കുകയും ചെയ്യുന്ന കാര്യം പരിഗണിക്കണമെന്ന് സമിതി ശുപാർശ ചെയ്യുന്നു.

30. വിദേശ മലയാളികളുടെ സമ്പാദ്യം വേണ്ടത്ര കാര്യക്ഷമമായി ഉപയോഗിക്കാനാവുന്നില്ല എന്ന പരാതി നിലനിൽക്കുന്നു. പ്രവാസികളുടെ തന്നെ ഭാവി സുരക്ഷിതത്വവും രാജ്യത്തിന്റെ വികസന പ്രക്രിയയ്ക്കും ഇന്നുള്ളതിന്റെ പതിമടങ്ങ് നേട്ടമുണ്ടാക്കാവുന്ന രീതിയിൽ വിനിയോഗിക്കേണ്ടതിന്റെ ആവശ്യകത സമിതി ഊന്നിപ്പറയുന്നു. പ്രവാസികളിൽ നിന്നുള്ള ആകർഷക നിക്ഷേപ സാധ്യത അവസരോചിതമായി വിനിയോഗിച്ച് തൊഴിൽ സംരംഭങ്ങൾ തുടങ്ങുന്നതിനുള്ള പദ്ധതികൾ ആസൂത്രണം ചെയ്യണമെന്നും സമിതി ശുപാർശ ചെയ്യുന്നു.

31. ഗൾഫ് മലയാളിയുടെ സമ്പാദ്യത്തിന്റെ വലിയൊരു ഭാഗം കവർന്നെടുക്കുന്നത് ഭീമമായ യാത്രാ ചെലവുകളാണെന്നത് നിരന്തരം ശ്രദ്ധയിൽപ്പെട്ടിട്ടുള്ള ഗൗരവമേറിയ വിഷയമാണെന്ന് സമിതി മനസ്സിലാക്കുന്നു. ദുരിതപൂർണ്ണമായ യാത്രകളെ സംബന്ധിച്ചും അമിത യാത്രാക്കൂലി സംബന്ധിച്ചുമുള്ള പതിനായിരക്കണക്കിന് പരാതികൾ ഉണ്ടായിട്ടും ഈ വിഷയത്തിൽ ശാശ്വത പരിഹാരം നേടാൻ സാധിച്ചിട്ടില്ല എന്നത് ഖേദകരമായ വസ്തുതയാണ്. യാത്രാനിരക്ക് വർദ്ധനവ് സംബന്ധിച്ചുള്ള എയർ ഇന്ത്യയുടെ നയങ്ങൾ ആശാവഹമല്ല. ഇതര സംസ്ഥാനങ്ങളിൽ നിന്നുള്ള എയർ ഇന്ത്യയുടെ ഗൾഫ് യാത്രാ നിരക്ക് കേരളത്തെ അപേക്ഷിച്ച് തുലോം കുറവാണെന്നത് നമ്മുടെ പ്രവാസി സമൂഹം നേരിടുന്ന ചൂഷണത്തിന്റെ നേർച്ചിത്രം കാട്ടിത്തരുന്നു. ആയതിനാൽ ഈ വിഷയത്തിൽ കേന്ദ്ര വ്യോമയാന വകുപ്പുമായി ബന്ധപ്പെട്ട് വ്യോമയാന നയങ്ങൾ കാർവാചിതമായി പരിഷ്കരിച്ച് വിമാനക്കമ്പനികളുടെ നിരക്കിന്റെ കാര്യത്തിൽ ഏകീകൃത വ്യവസ്ഥയുണ്ടാക്കണമെന്നും അതിലൂടെ ഗൾഫ് വിമാനയാത്രാനിരക്കുകളിൽ അടിക്കടിയുണ്ടാകുന്ന വിവേചനപരമായ വർദ്ധനവ് നിയന്ത്രിക്കാൻ നടപടി സ്വീകരിക്കണമെന്നും സമിതി നിർദ്ദേശിക്കുന്നു. കൂടാതെ 'ഇന്റർനാഷണൽ ഹബ്' പദവി ലഭിച്ചിട്ടുള്ള ആറ് സ്ഥലങ്ങളുടെ പട്ടികയിൽ ഇന്ത്യയിലെ ഏറ്റവും വലിയ പ്രവാസി സമൂഹം ഉൾക്കൊള്ളുന്ന കേരളത്തിന് അർഹമായ പരിഗണന കിട്ടിയിട്ടില്ലെന്നത് സമിതി ആശങ്കയോടെ കാണുന്നു. പ്രസ്തുത പദവി ലഭിച്ചാൽ വിദേശത്ത് നിന്ന് പുറപ്പെടുന്ന വിമാനങ്ങളിലെ യാത്രാനിരക്ക് കുറയ്ക്കാൻ സാധിക്കുമെന്ന് സമിതി നിരീക്ഷിക്കുന്നു. ആയതിനാൽ ഇപ്പോൾ ഇന്ത്യയിലെ ആറ് വിമാനത്താവളങ്ങൾക്ക് അനുവദിച്ചിട്ടുള്ള 'ഇന്റർനാഷണൽ ഹബ്' പദവി കേരളത്തിലും അനുവദിക്കുന്നതിന് കേന്ദ്രസർക്കാരുമായി ചർച്ച നടത്തി അനുകൂല തീരുമാനത്തിനുള്ള അടിയന്തര നടപടി സ്വീകരിക്കണമെന്ന് സമിതി ശുപാർശ ചെയ്യുന്നു.

32. പ്രവാസികൾക്കായുള്ള ക്ഷേമപദ്ധതിയിൽ പ്രാധാന്യം അർഹിക്കുന്ന ഒന്നാണ് പ്രവാസി ഇൻഷുറൻസ് പദ്ധതി. എന്നാൽ പ്രസ്തുത പദ്ധതി നിലവിൽ ആകർഷണീയമല്ല എന്ന് സമിതി വിലയിരുത്തുന്നു. കേന്ദ്രഗവൺമെന്റിന്റെ പ്രവാസി ബീമ യോജനയിൽ പ്രവാസികൾ നിർബന്ധിത അംഗത്വമെടുക്കണമെന്ന വ്യവസ്ഥയുള്ളതിനാലും പ്രായപരിധി വ്യവസ്ഥയുള്ളതിനാലും ടി പദ്ധതിയിൽ അംഗത്വ സംഖ്യ കുറയുന്നതായി സമിതി മനസ്സിലാക്കുന്നു. ആയതിനാൽ സ്റ്റേറ്റ് ഗവൺമെന്റിന്റെ ഇൻഷുറൻസ് പോളിസിക്ക് സമാനമായ രീതിയിൽ പ്രവാസി ഇൻഷുറൻസ് പരിഷ്കരിക്കണമെന്നും പ്രവാസികളുടെ കൃത്യമായ കണക്ക് ശേഖരിച്ച് പരമാവധി പ്രവാസികളെ പദ്ധതിയിൽ ചേർക്കുന്നതിന് നടപടികൾ സ്വീകരിക്കണമെന്നും സമിതി ശുപാർശ ചെയ്യുന്നു.

33. പ്രവാസി മലയാളികൾ നാട്ടിൽ തിരികെയെത്തി പത്ത് വർഷത്തിനുശേഷം അപേക്ഷിച്ചാൽ 'സാന്ത്വനം' പദ്ധതി പ്രകാരമുള്ള ആനുകൂല്യം ലഭിക്കുന്നില്ല. ആയതിനാൽ 'സാന്ത്വനം' പദ്ധതിപ്രകാരമുള്ള ആനുകൂല്യം ലഭിക്കുന്നതിന് അപേക്ഷിക്കുന്നതിനുള്ള കാലപരിധിയിൽ മാറ്റം വരുത്തുന്നതിന് നടപടി സ്വീകരിക്കണമെന്ന് സമിതി ശുപാർശ ചെയ്യുന്നു.

34. കർശനമായ നിയമവ്യവസ്ഥകൾ നിലനിൽക്കുന്ന ജി.സി.സി. രാഷ്ട്രങ്ങളിൽ (ഗൾഫ് കോർപ്പറേഷൻ കൗൺസിൽ) തങ്ങളുടേതല്ലാത്ത കുറ്റങ്ങൾമൂലവും, നിസ്സാരമായ കുറ്റങ്ങൾക്കും ജയിലുകളിൽ കഴിയുന്ന പ്രവാസി മലയാളികൾക്ക് അർഹമായ നിയമ പരിരക്ഷ ലഭിക്കുന്നില്ലെന്ന് സമിതി മനസ്സിലാക്കുന്നു. വിദേശ ജയിലുകളിലെ പ്രവാസികൾക്കായി പ്രഖ്യാപിച്ച പ്രവാസി നിയമ സഹായ പദ്ധതി കേരളത്തിനൊന്നും നൽകുന്ന പദ്ധതിയായതുമൂലം ഇന്ത്യൻ നയതന്ത്രകാര്യാലയങ്ങളുടെ നിസ്സഹകരണത്തെ തുടർന്ന് കേന്ദ്രസർക്കാർ റദ്ദാക്കിയിട്ടുണ്ട്. ആയതിനാൽ അതിജീവനത്തിനായി കഷ്ടപ്പെടുന്ന പ്രവാസി മലയാളികൾക്കായി അവരർഹിക്കുന്ന നിയമപരിക്ഷേപ ഉറപ്പുവരുത്തുന്നതിനായി പ്രവാസി നിയമസഹായ പദ്ധതി പുനഃസ്ഥാപിക്കാനാവശ്യമായ നടപടികൾ അടിയന്തരമായി സ്വീകരിക്കണമെന്ന് സമിതി ശുപാർശ ചെയ്യുന്നു.

35. കടുങ്ങത്തിന്റെ ചുമതലകൾ ഏറ്റെടുക്കുന്നതിന്റെ ഭാഗമായി സ്ത്രീകൾ അർഹമായ സേവന വേതന വ്യവസ്ഥകളില്ലാത്ത വ്യാജ റിക്രൂട്ടിംഗ് ഏജൻസികളുടെ പ്രലോഭനങ്ങളിൽപ്പെട്ട് മറ്റുനാട്ടിൽ അശരണരും, പീഡിതരുമായി കഴിയുന്ന അവസ്ഥ പൂർവ്വാധികം ശക്തമായിക്കൊണ്ടിരിക്കുന്നുവെന്ന് സമിതി മനസ്സിലാക്കുന്നു. പ്രസ്തുത വിഷയത്തിൽ ഇടപെടുവരുന്ന പ്രവാസി സംഘടനകളുടെ പ്രവർത്തനവും നോർക്ക റൂട്ടിന്റെ ദൂതനടപടി സമീപനവും മികവുറ്റതാണെന്ന് സമിതി വിലയിരുത്തുന്നു. ആയതിനാൽ വ്യാജ റിക്രൂട്ടിംഗ് ഏജൻസികളുടെ തെറ്റായ തൊഴിൽ വാഗ്ദാനങ്ങളിൽ ഉൾപ്പെടാതിരിക്കുന്നതിന് മാധ്യമങ്ങൾവഴിയും മറ്റ് വിവരസാങ്കേതിക മാർഗ്ഗങ്ങളിലൂടെയും

ശരിയായ ബോധവൽക്കരണം വേണമെന്ന് സമിതി നിർദ്ദേശിക്കുന്നു. കൂടാതെ വിദേശത്തുള്ള സംഘടനകളുമായി കൂടുതൽ യോഗിച്ച് പ്രവർത്തിച്ച് ഊർജ്ജസ്വലമായ നീക്കങ്ങൾ ഈ രംഗത്ത് വകുപ്പ് നടത്തണമെന്നും സമിതി ശുപാർശ ചെയ്യുന്നു.

മലയാളക്കരയുടെ വികസന പ്രക്രിയയ്ക്ക് എറെ സംഭാവനകൾ നൽകിയ പ്രവാസി മലയാളികളുടെ ജീവിതസാഹചര്യങ്ങൾ മെച്ചപ്പെടുത്തുന്നതിനും അവരുടെ ജീവിത സായന്തനങ്ങളിൽ ആശ്വാസമേകാനുമുതകുന്ന കൂടുതൽ ക്ഷേമപ്രവർത്തനങ്ങൾ സർക്കാരിന്റെ ഭാഗത്തുനിന്നുമുണ്ടാകുമെന്ന് സമിതി പ്രത്യംശിക്കുന്നു.

കെ. വി. അബ്ദുൾ ഖാദർ,
അദ്ധ്യക്ഷൻ,
പ്രവാസി മലയാളികളുടെ ക്ഷേമം
സംബന്ധിച്ച സമിതി.

തിരുവനന്തപുരം,
2016 നവംബർ 2.

©
കേരള നിയമസഭാ സെക്രട്ടേറിയറ്റ്
2016

കേരള നിയമസഭാ പ്രിന്റിംഗ് പ്രസ്സ്.